

Слова Жыцця на красавік 2012

«Вы ўжо чыстыя дзякуючы слову, якое Я сказаў вам» (Ян 15, 3)

Я думаю, што мацней забіліся сэрцы апосталаў, калі яны пачулі гэтыя словы Езуса, якія дадалі ім мужнасці. Было б цудоўна, калі б Езус змог скіраваць іх таксама да нас! Каб хоць часткова гэта заслужыць, давайце паспрабуем іх зразумець.

Езус расказваў знакамітую прыпавесць пра вінаградную лазу і галіны. Пра тое, што Ён ёсць сапраўдная вінаградная лаза, а Айцец Яго - вінаградар, што адразуе галіны, якія не прыносяць ніякіх пладоў, дзеля таго, каб кожная плодная галінка ачысцілася і прынесла багатыя плады. Патлумачыўшы гэта, Ён кажа:

«Вы ўжо чыстыя дзякуючы слову, якое Я сказаў вам»

«Ужо чыстыя...». Пра якую чысціню ідзе гаворка?

Гаворка ідзе пра свабоду душы, якой неабходна стаць перад абліччам Бога, пра знішчэнне ўсіх перашкодаў (напрыклад, граху), што стаяць на шляху да сустрэчы са святасцю, з Богам. Для дасягнення гэтай чысціні нам патрэбна дапамога з Вышшняй. Нават старазапаветныя людзі ведалі, што яны не змогуць наблізіцца да Бога толькі ўласнаю сілай. Трэба, каб Бог ачысціў іх сэрцы, каб адарыў новымі сэрцамі. Так прыгожа кажуць пра гэта словы псалма: «...Божа, ствары ўва мне чыстае сэрца...» (Пс 51, 12).

«Вы ўжо чыстыя дзякуючы слову, якое Я сказаў вам»

Езус паказвае нам шлях, на якім людзі могуць стаць чыстымі сэрцамі: гэта Яго слова. Тое слова, якое вучні пачулі і, дакрануўшыся да якога, ачысціліся.

Таму што слова Езуса не падобнае да словаў людзей. У Ім прысутны сам Хрыстус, прысутны так, як Ён прысутны — хоць і па-іншаму — у Эўхарыстыі. Дзякуючы гэтаму Хрыстус уваходзіць у нашае нутро. Калі мы прымаем гэтыя словы і жывем імі, Хрыстус нараджаецца і расце ў нашых сэрцах.

Папа Павел VI казаў: «Як жа Езус пасяляецца ў душах? Праз паяднанне са словамі ўплывае Божая думка, прыходзіць Слова, Сын Божы, які стаў чалавекам. Можна сказаць, што Пан пасяляецца ў нас, калі мы дазваляем, каб слова прыйшло і жыло ў нас». (Insegnamenti di Paolo VI, V, Città del Vaticano 1967, p. 936.)

«Вы ўжо чыстыя дзякуючы слову, якое Я сказаў вам»

Слова Езуса было таксама параўнана са збожжам, якое падае ў душу верніка. Калі прымаем яго, яно пранікае ўглыб і, як насенне, развіваецца, расце, прыносіць плён, робіць нас падобнымі да Хрыста. Ягоныя словы, прасякнутыя Духам, маюць магчымасць і моц, каб надалей захоўваць хрысціяніна ад зла: дакуль мы дазваляем Слову працаваць у сабе, дагэтуль будзем вольныя ад граху, а значыць будзем чыстымі. Грэшнымі мы станем толькі тады, калі перастанем быць паслухмянымі праўдзе.

«Вы ўжо чыстыя дзякуючы слову, якое Я сказаў вам»

Як мы павінны жыць, каб заслужыць пахвалу Хрыста?

Уцелаўляць у жыццё кожнае слова Бога, карміцца ім, момант за момантам, зрабіць сваё жыццё пастаянным намаганнем евангелізаваць саміх сябе. Дзеля таго, каб, урэшце, думаць, як Езус, мець тыя ж жаданні, што і Езус, адчуваць так, як Ён. Каб Ён зноў меў магчымасць жыць у свеце і паказваць грамадству, часта «ліпкаму» ад зла і граху, Божую чысціню і яснасць, якую даруе Евангелле.

У гэтым месяцы мы таксама будзем старацца, калі гэта толькі будзе магчыма (калі іншыя будуць прагнуць таго ж, што і мы), асаблівым чынам ажыццяўляць словы, якія кажуць пра заповедзь узаемнай любові. Па словах св. Яна Евангеліста, у якога мы знаходзім загад Езуса адносна Слова Жыцця, існуе важная сувязь паміж словамі Хрыста і новаю заповеддзю.

Святы Ян кажа, што, жывучы ў атмасферы ўзаемнай любові, мы атрымаем плоды жыцця Словам, такія, як чысціня, святасць, свабода ад граху, блізкасць Бога. Чалавек сам па сабе не ў стане доўга вытрымаць націск свету, але калі ён жыве ва ўзаемнай любові, то знойдзе здорае асяроддзе, якое будзе здольным абараніць ягонае сапраўднае хрысціянскае жыццё.

К'яра Любіч